

# نظام عدل اور عملی زندگی

## تعلیماتِ نبوی صلی اللہ علیہ وسلم کی روشنی میں

پروفیسر حسنہ بانو

عبد اللہ گورنمنٹ کالج برائے خواتین، نار تھ ناظم آباد کراچی

### Abstract

The Shariat Bestowed on the last Prophet ﷺ is the last and final one. That is why it covers all the aspects of life including justice which has been depicted in Prophets ﷺ life as well.

The other aspects includes love, brother hood, good governance, honesty, discipline, and how to build a society based on good values and beliefs.

قیام و تعود رکوع وجود اور رے ہیں جب تک نہ پڑھے درود

محمداً و نصلی علی رسولہ الکریم۔

آقأبعدا!

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى

الدِّينِ كُلِّهِ ۗ (۱)

(اللہ) وہی ہے جس نے اپنے رسول کو ہدایت اور سچا دین دے کر بھیجا ہے،

تا کہ اسے ہر دوسرے دین پر غالب کر دے۔

ہادی آخر و اعظم، سید العرب والعم، سید الکونین، ہادی محشر حضرت محمد مصطفیٰ ﷺ پوری

انسانیت کے ہادی بنا کر بھیجے گئے۔ امام الانبیاء، سید المرسلین ﷺ بنی نوع آدم اور پورے عالم

انس و جن کے لیے دائمی نمونہ عمل اور خاتم الانبیاء بنا کر مبعوث کئے گئے۔ آپ ﷺ کا دین کائناتی

اور آفاقی دین ہے۔ آخری پیغمبر کی شخصیت و کردار اتنا ہی مضبوط تھا جتنا کہ ان کا دین آپ ﷺ کی

تعلیمات نہایت آسان ہیں، جس پر ہر امیر و غریب، حاکم، عوام، مرد و زن، بوڑھے اور جوان ہر ایک

آسانی سے عمل پیرا ہو سکتے ہیں۔ اللہ تعالیٰ کا ارشاد ہے:

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَٰكِنَّ أَكْثَرَ

النَّاسِ لَا يَعْلَمُونَ ﴿۲﴾

اور (اے پیغمبر) ہم نے تمہیں سارے ہی انسانوں کے لیے ایسا رسول بنا کر بھیجا ہے جو خوشخبری بھی سنائے اور خبردار بھی کرے، لیکن اکثر لوگ سمجھ نہیں رہے ہیں۔

ہادی برحق، بشر کامل، سید الکونین ﷺ کی تعلیمات، تمام بنی نوع آدم کی ہدایت کا سرچشمہ ہے۔ رسول اللہ ﷺ جب نور نبوت سے سرفراز ہوئے۔ تو اس وقت بنی نوع آدم ضلالت و گمراہی کی تاریکیوں میں ڈوبے ہوئے تھے۔

نفس کی خواہش کی پیروی میں، ذات پات کی محبت، اہل و عیال کی محبت، رشتہ داروں کی محبت، رنگ و نسل کا امتیاز، وغیرہ انسان ہی انسان کا دشمن بنا ہوا تھا۔ ایک دوسرے کے حقوق غصب کرتے تھے۔ جاہلانہ رسمیں کھیل تماشے، قتل و غارت گری میں بہت آگے بڑھے ہوئے تھے۔ ایسے میں رسول اللہ ﷺ کا آنا اور ایک نسخہ کیسیا ساتھ لانا ایک معجزہ سے کم نہ تھا۔ آپ ﷺ عدل و انصاف سے بھرپور تعلیمات کے ساتھ ساتھ عملی نمونہ بھی تھے۔

عدل و مساوات:

دو چیزوں کے درمیان توازن قائم رکھنے کا نام عدل ہے، عدل کا تعلق صرف عدالتی کارروائی سے نہیں بلکہ زندگی کے ہر شعبہ سے ہے۔ اسلامی تعلیمات میں عدل کو نمایاں مقام حاصل ہے۔ (۳)

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ (۴)

بیشک اللہ انصاف کا، احسان کا، اور رشتہ داروں کو (ان کے حقوق) دینے کا حکم دیتا ہے۔

عدل و انصاف کے مترادف ایک اور لفظ آیا ہے۔ قسط: عدل، انصاف، جو حصہ انصاف

کے ساتھ دیا جائے۔

وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ (۵)

اور انصاف کے ساتھ وزن کو ٹھیک رکھو، اور تول میں کمی نہ کرو۔

إِنَّ اللَّهَ يُحِبُّ الْمُحْسِنِينَ ﴿۶﴾

بیشک اللہ نیکی کرنے والوں سے محبت کرتا ہے۔ (بے شک اللہ تعالیٰ عدل و انصاف کرنے والوں کو پسند کرتا ہے)

اسلام میں تمام لوگوں کو ان کے حقوق حاصل ہیں۔ اسلام نے عدم مساوات کے جملہ احتمالات کو ختم کر کے ہر شخص کو خواہ وہ کسی ملک یا کسی قوم کا فرد ہو جملہ حقوق میں برابر کا درجہ دیا ہے۔ انسانی معاشرہ میں، قومی، قانونی اور معاشی مساوات ہو تو بے شمار برائیوں میں کمی ہو جاتی ہے۔ اللہ تعالیٰ نے وحی فرمائی ہے کہ تم سب ایسا انکسار پیدا کرو کہ کوئی ایک دوسرے پر نہ زیادتی کرے نہ فخر کرے۔

اسلامی قانون کی نگاہ میں تمام افراد مساوی ہیں یہاں تک کہ پیغمبر اسلام، سید المرسلین ﷺ نے بھی اپنے آپ کو کبھی قانون سے بالاتر نہ سمجھا۔ حضرت عمر رضی اللہ عنہ فرماتے ہیں کہ میں نے حضور ﷺ کو بھی قصاص کے لیے اپنے آپ کو پیش کرتے دیکھا ہے۔ جب رسول اللہ ﷺ دنیا سے رخصت ہو رہے تھے تو صحابہ کرام کو پکار کر کہا کہ جس کسی کو مجھ سے کوئی بدلہ لینا ہو تو لے لے میں حاضر ہوں۔ اللہ کے رسول ﷺ نے خود کو بدلے کے لیے پیش کر دیا۔ عام انسانیت کو سکھایا کہ کوئی بھی شخص ظلم و زیادتی کرے تو اس کی بخشش نہ ہوگی۔ چاہے وہ پیغمبر ہی کیوں نہ ہو۔ یہ اصول اگر اپنایا جائے تو دنیا سے ظلم مٹ جائے۔

ارشاد فرمایا:

اس امت میں کوئی برکت نہیں ہو سکتی، جس میں عادلانہ فیصلے نہ ہوں، اور جس میں کمزور شخص کوئی پریشانی اٹھائے بغیر اپنا حق زبردست سے وصول نہ کرے۔ (۷)

تاریخ میں انسانی پستیوں کے گہرے گڑھے پڑے ہیں۔ اس میں چالاکیاں، سیاست، عیاری، بلاغت، مہارت، حکومت کی مصلحت اور پارٹی کی مصلحت وغیرہ کی بے پناہ رکاوٹیں ہیں، جو مختلف ناموں اور مختلف عنوانوں کے ساتھ عدل و انصاف کی راہ روکے کھڑی ہیں، اگر اس بلندی سے انسان دیکھے تو اسے دنیا میں انسانی زندگی گندگی کا ڈھیر نظر آئے۔ (۸)

سید المرسلین ﷺ جو انسانیت کی معراج تھے۔ وہ کیسے برداشت کرتے کہ انسانیت کو ذلیل و رسوا کیا جائے، جو آئے ہی انصاف دلانے تھے، جو انسانیت کو اشرف المخلوقات کا شرف اور اس کی تعمیل و تکمیل کے لیے آئے تھے۔ انسانیت کو عزت و سربلندی کی طرف لے آئے، اور لوگوں کو تاکید کرتے ہوئے ارشاد فرمایا:

کیا میں تمہیں نہ بتاؤں کہ تم میں برے لوگ کون ہیں؟ لوگوں نے کہا جی ہاں!  
 فرمایا: جو اکیلے کھائیں، برتنے کی چیزیں دینے سے منع کریں، اور اپنے غلام  
 کو ماریں۔ اس سے بھی بدتر شخص بتاؤں؟ وہ جو لغزش سے درگزر نہ کرے،  
 معذرت قبول نہ کرے اور گناہ معاف نہ کرے۔ اس سے بھی بدتر شخص  
 بتاؤں؟ وہ جو لوگوں سے نفرت کرتا ہو، اور لوگ اس سے نفرت کرتے  
 ہوں۔ (۹)

قربان جائے ایسے پیغمبر ﷺ پر، ایسے ہادی برحق ﷺ پر، جس نے انسانوں کو انسان  
 بننا سکھایا، مقصد زندگی بتایا، اور خود سب سے پہلے عمل کر کے دکھایا۔ انسان اپنے مقام و مرتبے کو بھولا  
 بیٹھا تھا۔ آپ ﷺ نے انسانیت کا ایسا درس دیا جس کی مثال نہیں ملتی۔  
 سرور کائنات ﷺ مخلوقات میں سب سے افضل تھے، بشر کامل محبوب خدا تھے، اس کے  
 باوجود کبھی فخر و غرور کا رویہ اختیار نہ فرمایا۔

لوگوں سے بلا تکلف کلام کرتے، فقیر، غریب ناداروں کے ساتھ بیٹھ جاتے، غلاموں کے  
 ساتھ بیٹھ کر کھانے میں کوئی عار نہ تھی، کبھی اکیلے کھانا پسند نہیں کرتے تھے۔ غریب مسکینوں کے ساتھ  
 رہنے کو ترجیح دیتے تھے، کبھی ایسا موقع نہ آیا کہ محمد ﷺ سے کسی نے کچھ مانگا ہو اور آپ ﷺ  
 نے کہا: ”نہیں۔“

کبھی کسی سے نفرت نہ کی، کسی کو حقارت سے نہ دیکھا، یہاں تک کہ اپنے محبوب پچا حضرت  
 حمزہ رضی اللہ عنہ کے قاتل وحشی جس نے ان کے ساتھ وحشیانہ سلوک کیا تھا۔ اس سے بھی اسلام قبول کرنے  
 کے بعد محبت فرمائی اور رحمہ لی کا مظاہرہ کیا۔

ہوگا کوئی ایسا انسان جو اتنا رحمدل، عفو و درگزر کرنے والا، نیک بندہ خدا، محبوب خدا، اتنا صبر  
 و تحمل کے انسانیت بھی حیران ہے۔ یہ اعلیٰ مثال ہے۔ انسانیت کے ساتھ عدل کی۔ کبھی کسی شخص کو ہاتھ  
 نے تکلیف نہ دی، نہ کبھی زبان سے ایسے الفاظ نکالے کہ کسی کی عزت نفس مجروح ہوئی ہو۔ بلکہ سائل  
 سے سوال کیا کہ یا رسول اللہ ﷺ انسان کا حسن کس چیز میں پوشیدہ ہے؟

فرمایا: زبان میں۔ (۱۰)

حضور ﷺ کا معمول تھا کہ جب کسی کی کوئی شکایت پہنچتی تو یہ کبھی نہ فرماتے  
 کہ: فلاں شخص کا کیا حال ہے؟ بلکہ یوں فرماتے کہ ان قوموں کا کیا حال ہے؟ جو ایسا کہتے ہیں۔

خیر البشر پر لاکھوں سلام لاکھوں درود اور لاکھوں سلام

زبان کی تکلیف بڑی گہری ہوتی ہے۔ اس کا زخم روح تک اثر کرتا ہے۔ زبان کے گھاؤ سب سے زیادہ شراغیزی کے باعث ہوتے ہیں۔ زبان کے شر سے جو فسادات جنم لیتے ہیں، اتنے کسی بھی چیز سے شرعاً سے نہیں پھیلتے۔ بڑے بڑے فسادات کی جڑ زبان کا غلط استعمال ہے۔ جھوٹ، مکاری، وعدہ خلافی، گالم گلوچ، بے حیائی کی باتیں، گانے، بھڑکانے والی شاعری، دعا بازی، کفر، ناشکری، کونسا شرہ گیا جو زبان کے غلط استعمال سے نہ پھیلتا ہو۔ شرارتیں گوگئے لوگ نہیں کرتے۔ یہ زبان ہے، جو انسان کو نظر سے گرا بھی دیتی ہے اور بلند مقام و مرتبے پر پہنچا بھی دیتی ہے۔

کسی نے سوال کیا؟ یا رسول اللہ ﷺ نجات کیا ہے؟ فرمایا:  
اپنی زبان پر قابو رکھو، تمہارا گھر کشادہ رہے اور اپنی خطاؤں پر آنسو بھاؤ۔

ارشاد فرمایا:

اِنِّیْ بَهَائِیْ كِیْ مَصِیْبَتٍ پَر خُوشِیْ كَا اظہار نہ کیا کرو، ورنہ اُسے تو اللہ تعالیٰ عافیت دے گا اور تمہیں اسی میں مبتلا کر دے گا۔ (۱۱)

قربان جائیے! قربان جائیے، کیسی عادلانہ تعلیمات ہیں، کتنے پیارے انداز میں کتنی اہم تعلیمات سے نوازا جا رہا ہے۔ بھلا کوئی شخص چاہے گا کہ اس کی مصیبت پر کوئی خوشی منائے، اگر کوئی ایسا کرے گا تو خود سوچے کتنی شدید دشمنی چھڑ جائے گی۔ دشمن شریبچانے سے پہلے نہیں سوچتا، کرنے کے بعد سوچتا ہے۔ اس لیے ہی خیر البشر، سرور کونین ﷺ نے اس شراغیزی کی جڑ کو قابو رکھنے کی تلقین فرمائی، اس لیے ارشاد فرمایا:

من صمت نجبا

جو خاموش رہا نجات پا گیا۔

کون دے گا ایسی عادلہ تعلیمات، ایسی مہارت کہ ہر قسم کی شراغیزی کی جڑ کا پکڑ لینا، ہر انسان عزت نفس رکھتا ہے۔ اگر اس کی عزت نفس پر کوئی بات آتی ہے تو کوئی بھی برداشت نہیں کرتا، بلکہ بڑے جرائم اسی سبب سے جنم لیتے ہیں۔

کسی پر تہمت لگانا، غیبت کرنا، چغلی لگانا، زندہ تو تھے ہی مردوں کو بھی برا بھلا کہنے سے منع فرمایا، مومن کو گالی دینا فسق اور اس سے جنگ کرنا کفر ہے۔ مردوں برا بھلا نہ کہا کرو، وہ جو آگے بھیج چکے ہیں، ادھر جا چکے ہیں، مردوں کے نیک کاموں کا ذکر کرو، اور برائیوں سے پرہیز کرو۔ (۱۲)

سرور کونین، خیر البشر تمام بنی نوع آدم کی ہدایت کا سامان لے کر آئے۔ آپ ﷺ کی

اعلیٰ تعلیمات کی وجہ سے معاشرے سے تمام برائیوں کا جڑ سمیت صفایا ہو گیا اور اس کی جگہ ایک ایسے معاشرے نے جنم لیا جس میں پیار، محبت، اخوت و مساوات، عدل و انصاف کی فضا قائم ہوئی۔ ایسا معاشرہ جس کی مثال نہ تو پہلے کبھی تھی نہ بعد میں کبھی قائم ہوئی۔ ہر انسان کو اس کا حق ملا، عزت و مقام ملا، ہر شخص اس معجزانہ زندگی پر خوش و خرم تھا۔

### معاشرے میں عدل:

بمعنی مل جل کر رہنا۔ تمام لوگ سوسائٹی میں مل جل کر رہیں اور اس کے قوانین پر عمل کریں اور رسم و رواج، خوشی غمی کے موقعوں پر ایک دوسرے کا ساتھ دیں اس کا نام معاشرت ہے۔ خاتم الانبیاء، رحمۃ اللعالمین ﷺ نے عدل و انصاف کے ساتھ، جو معاشرتی فضا قائم کی اس کی مثال دنیا کی تاریخ میں کہیں نہیں ملتی۔ کوئی خوبی تھی جو اس معاشرے میں نہ تھی۔ ظلم و ستم کو مٹا کر محبت و اخوت کا درس دیا۔ نفرتوں کا خاتمہ کر کے محبتوں کے پھول بکھیرے، کفر و شرک، جہالت و بے حیائی کی تاریکیوں سے نکال کر عزت و شرف، قدر و منزلت کے مینار قائم فرمائے۔ بچے، بوڑھے، آزاد، غلام، مرد و زن ہر ایک کو اس کا حق دیا۔ آپ ﷺ سب کو نہایت خوبصورت انداز سے سمجھاتے، کبھی سختی سے کلام نہ فرماتے، خوبصورت الفاظ، خوبصورت انداز، دلکش و منفرد شخصیت، جس میں ہر شخص کھوجاتا، ہر شخص یہی گمان کرتا تھا کہ وہی سب سے زیادہ رسول اللہ ﷺ کے قریب ہے، اور رسول اللہ ﷺ اسی سے سب سے زیادہ محبت فرماتے ہیں۔ اسی کی سب سے زیادہ اہمیت ہے، معاشرے کا ہر فرد اس بات کا مستحق ہوتا ہے کہ اس کو مرتبہ و مقام حاصل ہو۔

ارشاد فرمایا:

تم ایک دوسرے سے حسد نہ کرو، تم کسی کو دوسرے کی دشمنی پر نہ اکساؤ، تم ایک دوسرے سے بغض نہ رکھو، تم ایک دوسرے سے قطع تعلق نہ رکھو، تم میں سے کوئی کسی بیچ پر بیچ (یعنی کسی کی بولی پر بولی نہ لگائے) نہ کرے، اللہ کے بندو! آپس میں بھائی بھائی بن جاؤ۔ مسلمان مسلمان کا بھائی ہے۔ وہ نہ اس پر کوئی ظلم ڈھاتا ہے نہ اسے بے سہارا چھوڑتا ہے، اور نہ اس کی تحقیر کرتا ہے۔ (۱۳)

پھر اپنے سینے کی طرف تین بار اشارہ کر کے فرمایا! تقویٰ یہاں ہے۔

يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِنُفْسِكُمْ وَلِوَلَدِكُمْ عَلَىٰ

أَنفُسِكُمْ أَوِ الْوَالِدَيْنِ وَالْأَقْرَبِينَ ۚ إِنَّ يَكُنْ غَنِيًّا أَوْ فَقِيرًا

قَالَ لَهُ أُولَىٰ بِهَذَا فَلَا تَتَّبِعُوا الْهَوَىٰ أَنْ تَعْدِلُوا ۚ وَإِنْ تَلَوْا أَوْ  
تُعَرِّضُوا فَإِنَّ اللَّهَ كَانَ بِمَا تَعْمَلُونَ خَبِيرًا ﴿١٣﴾

اے ایمان والو! انصاف قائم کرنے والے بنو، اللہ کی خاطر گواہی دینے والے، چاہے وہ گواہی تمہارے اپنے خلاف پڑتی ہو، یا والدین اور قریبی رشتہ داروں کے خلاف۔ وہ شخص (جس کے خلاف گواہی دینے کا حکم دیا جا رہا ہے) چاہے امیر ہو یا غریب، اللہ دونوں قسم کے لوگوں کا (تم سے) زیادہ خیر خواہ ہے، لہذا ایسی نفسانی خواہش کے پیچھے نہ چلنا جو تمہیں انصاف کرنے سے روکتی ہو۔ اور اگر تم توڑ مروڑ کرو گے (یعنی غلط گواہی دو گے) یا (سچی گواہی دینے سے) پہلو بچاؤ گے تو (یاد رکھنا کہ) اللہ تمہارے کاموں سے پوری طرح باخبر ہے۔

اللہ تعالیٰ کا ارشاد ہے:

إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ  
اللَّهُ ۗ وَلَا تَكُنْ لِلْغَائِبِينَ حَصِيبًا ﴿١٥﴾

بیشک ہم نے حق پر مشتمل کتاب تم (آپ ﷺ) پر اس لیے اتاری ہے تاکہ تم لوگوں کے درمیان اس طریقے کے مطابق فیصلہ کرو جو اللہ نے تم کو سمجھا دیا ہے، اور تم خیانت کرنے والوں کے طرف دار نہ بنو۔

آیات مبارکہ میں اللہ تعالیٰ نے حق کے ساتھ فیصلہ کرنے کا حکم دیا ہے اور خیانت کرنے سے منع فرمایا ہے۔

معاشرتی برائیاں:

کرپشن اور سفارش کسی بھی ملک کی جڑوں کو کھوکھلا کر دیتا ہے، پاکستان میں بھی کرپشن اور رشوت جیسی برائیاں اپنے قدم جما چکی ہیں۔ پاکستان میں ناخواندگی کی شرح اتنی بلند ہے کہ پاکستان کے مثالی (بڑے اہم) ادارے مثلاً پی۔ آئی۔ اے، ریلوے، اسٹیل مل، سبھی تنزلی کا شکار ہیں۔ حالانکہ پاکستان اپنی جغرافیائی اور معدنی حیثیت کے باعث دوسرے ملکوں کے لیے ایک مثال تھا۔ لیکن میرٹ کا قتل، سفارش، بدعنوانی اور رشوت جیسی بیماریوں نے اس کی ترقی کو معکوس کر دیا ہے۔ اب حال یہ ہے کہ انجینئر، ڈاکٹر، ماسٹرز ڈگری ہولڈر ایم۔ فل اور پی ایچ ڈی غرض سبھی ڈگریاں ہاتھ میں لیے روزگار کی تلاش میں ہیں۔

امیر و غریب میں تفاوت اس حد تک طول پکڑ چکا ہے کہ معیار تعلیم سے لے کر طبی سہولیات کی فراہمی حتیٰ کہ انصاف کے حصول تک تمام تر معاملات میں درجاتی فرق پایا جاتا ہے۔ بے روزگاری کی وجہ سے بیشتر نوجوان مایوسی کا شکار ہیں۔ اس سرمایہ دارانہ نظام میں مزدور کی حق تلفی معمولی بات بن چکی ہے۔ اس طرح کے حالات کا چلنے رہنا ہمارے معاشرے کے ساتھ ساتھ ملکی ترقی پر بھی ظلم ہے۔ احساس ذمہ داری ہی ایسی نعمت ہے کہ جس کی بدولت انسان اپنے ساتھ ساتھ دیگر کئی زندگیوں میں اُمید کے چراغ روشن کر سکتا ہے۔

حکمہ آب پاشی کے افسران و اہل کار مالی منفعت کی خاطر نہری پانی کا رخ موڑ کر اسے خطیر رقوم کے عوض مالداروں، زمینداروں کو فروخت کرتے ہیں۔ ملک کی معیشت میں زراعت ریڑھ کی ہڈی کی حیثیت رکھتی ہے۔ (۱۶) اس کرپشن کا بھی حاتمہ ہونا چاہئے۔

لیکن حکام نے ہیسکو کے خسارے کا سارا بوجھ عوام پر ڈال دیا ہے۔ (۱۷) ہادی برحق، شافع محشر، خاتم الانبیاء ﷺ نے مضبوط معاشرہ قائم کرنے کے لیے اہم اصول مقرر فرمائے، بڑی بڑی برائیوں کا خاتمہ فرمایا۔ جہالت کی تاریکی سے قوم کو نکالا۔ آج بقول شاعر صورت حال یہ ہے۔

خزاں گزیدہ ہے گلشن، کوئی بہار نہیں خوشی کا رنگ یہاں کوئی پائیدار نہیں  
ہیں اتنے گھاؤ کہ انکا کوئی شمار نہیں ترازو کوئی نہیں اور بات کوئی نہیں  
قریش کے بعض لوگ سمجھتے تھے کہ وہ رسول اللہ ﷺ کے رشتہ دار ہیں اور اس سبب سے آخرت میں وہ شفاعت رسول ﷺ کے مستحق ہوں گے، اس تصور کے پیش نظر ایک دن رسول اللہ ﷺ نے اپنے قریبی رشتہ داروں، اہل خاندان اور بعض قبائل کو جمع کیا اور ان کے سامنے خطبہ دیا۔

اے عبدمناف کے بیٹو! تم اپنے آپ کو خدا کی آگ سے نکالنے کا انتقام کرو۔  
میں تم کو اللہ کے سامنے کچھ بھی نفع و نقصان نہ پہنچا سکوں گا۔ اے قحطی کی  
اولاد! اے عبدالمطلب کی اولاد! اور اے صفیہؓ رسول خدا محمد ﷺ کی بیٹی!  
تم اپنے آپ کو آگ سے بچاؤ کہ میں اللہ کے ہاں تمہارے لیے کچھ نہ  
کر سکوں گا، ہاں دنیا میں تو میری رشتہ دار ہے اور میں اس کا حق ادا کرتا  
ہوں۔ (۱۸)

مَنْ يَشْفَعُ شَفَاعَةَ حَسَنَةَ يَكُنْ لَهُ نَصِيبٌ مِنْهَا ۖ وَمَنْ يَشْفَعُ  
شَفَاعَةَ سَيِّئَةٍ يَكُنْ لَهُ كِفْلٌ مِنْهَا ۖ وَكَانَ اللَّهُ عَلَىٰ كُلِّ شَيْءٍ

## مُقَبِّلَاتُ (۱۹)

جو شخص کوئی اچھی سفارش کرتا ہے، اس کو اس میں سے حصہ ملتا ہے، اور جو کوئی بری سفارش کرتا ہے اسے اس برائی میں سے حصہ ملتا ہے، اور اللہ ہر چیز پر نظر رکھنے والا ہے۔

رسول اللہ ﷺ نے فرمایا: اللہ تعالیٰ نے وحی فرمائی ہے کہ تم سب ایسا انکساری بیدار کرو کہ کوئی ایک دوسرے پر نہ زیادتی کرے اور نہ فخر کرے۔

رسول اللہ ﷺ نے فرمایا: کہ جب امانت ضائع ہو جائے تو قیامت کا انتظار کرو، پوچھا اس کا ضائع کرنا کیا ہے؟ فرمایا: جب کام نا اہل کے سپرد کر دیا جائے تو قیامت کا انتظار کرو۔ (۲۰)

رسول اللہ ﷺ نے قاضیوں کے لیے ایک ضابطہ دیا اور کہا کہ مدعی اور مدعا علیہ کے بیانات سن کر فیصلہ کیا جائے، کسی ایک فریق کے بیان پر اعتماد کر کے ایک طرفہ کارروائی نہ کی جائے اور یہ بھی نصیحت فرمائی کہ غصہ کی حالت میں قاضی فریقین کے درمیان فیصلہ نہ کرے۔

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ (۲۱)

(مسلمانوں) یقیناً اللہ تمہیں حکم دیتا ہے کہ تم امانتیں ان کے حق داروں تک پہنچاؤ، اور جب لوگوں کے درمیان فیصلہ کرو تو انصاف کے ساتھ فیصلہ کرو۔

تم سب نگہبان ہو اور تم سب سے سوال کیا جائے گا، امام بھی نگہبان ہے۔ اس سے بھی سوال کیا جائے گا کہ تم نے رعایا کے ساتھ کیا برتاؤ کیا۔ (۲۲)

سید الانبیاء، نبی مصطفیٰ، محبوب خدا ﷺ نے حکمرانوں کو خصوصی ہدایات فرمائیں، اور عوام کی بد حالی کا ذمہ دار حکمرانوں کو ٹھہرایا۔ عام عوام تو صرف اپنے کیے کی ذمہ دار ہے۔ وہ تو صرف اپنا جواب دے کر چھوٹ جائیں گے۔ مگر وہ لوگ جو حکومت کی خاطر اپنا مرتبہ و شہرت بڑھانے کے لیے دوسروں کے حقوق غصب کر لیتے ہیں، اور بڑے بڑے عہدے لے کر عوام کا خون چوستے ہیں۔ مالدار بننے کے لیے لوگوں کی جائیداد پر ناجائز قبضہ کرتے ہیں۔ غریب عوام پر ٹیکس لگا لگا کر اپنا بینک بیلنس بڑھاتے ہیں۔ آخر کب تک ایک دن تو زوال آتا ہے نہ پھر ان کا کیا حال ہوتا ہے۔

حالیہ رپورٹ دیکھیں تو کوئی حکمہ ایسا نہیں ملتا جہاں کرپشن نہ ہو، رشوت، چور بازاری، دھوکہ، غصب، معاشرے کا حصہ بن چکے ہیں۔ اور حکمرانوں کا یہ حال ہے کہ کسی بھی جرم کا اعتراف کرنے کے بجائے ایک دوسرے پر الزام ڈال دیتے ہیں اور ان کی غفلت کی وجہ سے کوئی حادثہ

رونما ہو جائے تو عوام کا منہ بند کرنے کے لیے کچھ رقم دینے کا اعلان کر دیتے ہیں۔ مگر اپنی غفلت کی نیند سے بیدار نہیں ہوتے، روزانہ کے اخبارات ایسی دلبرداشتہ خبروں سے بھرے ہوتے ہیں، صبح سویرے اگر اخبار پڑھ لو تو سارا دن غم اور صدمہ میں گزر جاتا ہے۔ آخر کب تک ایسا ہوتا رہے گا؟ کبھی بم دھماکے ہوتے ہیں، تو کبھی ایکسیڈنٹ، کبھی تنخواہ نہ ملنے پر احتجاج، تو کبھی نوکری نہ ملنے پر احتجاج، کبھی بجلی چوری، تو کبھی پانی نہ ملنے پر ہڑتالیں کی جاتی ہیں۔ یہ سب صرف حکمرانوں کی غفلت کا نتیجہ ہیں۔

حالیہ رپورٹ کے مطابق محکمہ صحت میں بلدیات سمیت کئی ادارے ہیں جہاں جعلی ادویات اور ملاوٹ شدہ اشیاء کا کاروبار پوری آزادی سے ہو رہا ہے۔ غذائی اشیاء، اور جان بچانے والی ادویات کے غیر قانونی کارخانے ہیں۔ گزشتہ ہفتہ سندھ کے چوتھے بڑے شہر اور ڈویژن ہیڈ کوارٹر میرپور خاص میں جعلی اور مضر صحت روغن تیار کرنے کا کارخانہ پکڑا گیا۔ ضلع میں معمولات زندگی جاری تھیں کہ اچانک شہر کی عوام پر یہ بات بجلی بن کر گری کہ شہر میں ”مردہ جانوروں کی ہڈیوں اور چربی سے گھی اور تیل تیار کر کے مارکیٹ میں فروخت کیا جا رہا ہے۔ اور پیٹرول پمپ پر ملاوٹ شدہ پیٹرول دستیاب ہوتا ہے۔

انتظامی ادارے جانوں سے کھیلنے والے جعلی مصنوعات کے کاروبار اور عوام دشمن عناصر کی پشت پناہی کرتی ہیں۔ (۲۳)

ساقی کوثر، شافعِ محشر، رسول اللہ ﷺ نے جو حکمرانوں کو عادلانہ تعلیمات سے نوازا تھا اس میں کوئی کہیں کوئی جھول نہ تھا۔ حکمرانوں کو حکم دیا:

آسانی کرو، سختی نہ کرو، اور لوگوں کو آرام دو اور نفرت نہ پھیلاؤ۔ (۲۴)

اب ذرا اپنی عوام سے پوچھیے حکمرانوں کے بارے میں کیا خیالات رکھتے ہیں۔ ٹی وی کے ہر چینل پر عوام روتی ہوئی نظر آتی ہے۔ شدید مسائل کا شکار ہر دن گیس، پانی، بجلی کے علاوہ نوکری نہ ملنے پر احتجاج، تنخواہ نہ ملنے پر، مہنگائی پر، سیوریج سسٹم کی خرابی پر، سواری نہ ملنے پر، کاروبار پر ٹیکس لگانے پر، اور اب تو ٹرینوں کے کرائے بھی بڑھا دیئے گئے ہیں۔ اس کرائے کے بڑھانے پر، پولیس کی ناجائز لوٹ مار پر، حالات سے دلبرداشتہ ہو کر نوجوان خودکشی کرنے پر مجبور۔

ہمارے حکمران کہاں سو رہے ہیں۔ صرف عیش پرستی، قرضے لینے اور ملکوں ملکوں کے دورے لگانے میں مصروف ہیں۔

قلب میں سوز نہیں، روح میں احساس نہیں

کچھ بھی پیغام محمد ﷺ کا تمہیں پاس نہیں

حکمران دیکھنا ہو تو فاروق اعظم رضی اللہ عنہ کو دیکھئے، ایک گھاٹ سے شیر بھی سیراب ہوتے تھے، اور ہرن بھی، آپ ؐ صرف اپنے عہدیداروں پر اعتماد نہ کرتے تھے، بلکہ راتوں کو غریبوں، فقیروں کا بھی بدل کر خود جائزہ لیتے تھے، اور عوام کے خیالات حکمرانوں کے بارے میں ان کی گفتگو کیا ہے، ہر ایک چیز کا بذات خود جائزہ لیتے تھے۔ اس کے باوجود بھی خوف خدا سے روتے تھے۔

عدالتِ نظم و ضبط:

اگر ہم بھی حکمرانوں کو منتخب کرنے سے پہلے ان کے کردار کا جائزہ لے لیں تو بھی تنزیل کا شکار نہ ہوں۔

حضرت فاروق اعظم رضی اللہ عنہ سے کچھ لوگوں نے بہت سی شکایات کیں۔ یہاں تک کہ یہ نمازیں بھی صحیح طرح نہیں پڑھتے۔ حضرت سعد بن ابی وقاص رضی اللہ عنہ کو فہم میں عہدیدار تھے۔ حضرت عمر رضی اللہ عنہ نے ان کو بلوایا اور ان سے پوچھا کہ لوگ آپ رضی اللہ عنہ کی بہت شکایات کرتے ہیں۔ اس پر انہوں نے اپنی صفائی میں اپنا قدیم الاسلام ہونا، اسلام کے لیے مشقتوں کا برداشت کرنا، جہاد کرنا وغیرہ بیان کیا اور عرض کیا کہ لوگ مجھے نماز پڑھ سکھایا دیتے ہیں۔ میں نے جس طرح رسول اللہ صلی اللہ علیہ وسلم کو نماز پڑھتے دیکھا اس سے کبھی کوتاہی نہیں کرتا۔

ہدایت کے ستارے تھے صحابہ کرام ؓ نورِ نبوت کے مینار تھے صحابہ کرام ؓ آپ ؐ نے ان کی بات سن لی، مگر اس پر اکتفاء نہ کیا۔ ان کو باعزت روانہ فرمایا اور ساتھ میں دو آدمیوں کو بھی بھیجا کہ وہاں گشت کر کے ان کے متعلق شکایات کی تحقیق کر کے آئیں۔ انہوں نے کوفہ کی کوئی مسجد چھوڑی جس میں جا کر نمازیوں سے حالات کی تحقیق نہ کی ہو۔ سب نے ان کی تعریف کی۔ البتہ ایک شخص نے کہا

① سعد رضی اللہ عنہ جہاد کے لیے نہیں جاتے گویا اپنی جان پیاری ہے۔

② تقسیم میں مساوات و برابری نہیں کرتے۔

③ فیصلہ میں انصاف نہیں کرتے۔

حضرت سعد بن ابی وقاص رضی اللہ عنہ جلیل القدر صحابی تھے، کوئی انکا کردار داغدار کر رہا تھا۔ وہ مقبول لوگ تھے۔ سچے اور امانتدار تھے۔ جب اس شخص کی گفتگو ان تک پہنچی تو بڑا صدمہ ہوا۔ صدمہ کی وجہ سے ان کی زبان سے یہ الفاظ نکل گئے۔ اس شخص نے تین شکایتیں کیں ہیں اس لیے تین بدعالمیں کرتا ہوں۔

① اے اللہ! اگر یہ شخص جھوٹا ہے محض شہرت اور دنیا کو دکھلانے کی غرض سے کھڑا ہوا ہے کہ

بڑے آدمی پر تنقید کرنے سے شہرت ہوا کرتی ہے تو اس کی عمر بڑھا دے۔

① اور فقر میں اضافہ کر دے۔ ② اور فتنوں میں مبتلا کر دے۔

اس کے بعد دیکھنے والا اپنا مشاہدہ بیان کرتا ہے کہ میں نے اس شخص کو دیکھا کہ بڑھاپے کی وجہ سے پلکیں آنکھوں پر گر گئی تھیں، اور فقیر ہو گیا تھا، مگلی کوچوں میں لڑکیوں کو چھیڑتا تھا، اور کوئی پوچھتا تھا کہ یہ کیا حال ہو گیا تو کہتا تھا کہ سعد رضویؒ کی بدعا لگ گئی ہے۔ (۲۵)

اللَّهُمَّ إِنْكَ تَعُوذُ بِكَ مِنْ غَضَبِكَ وَ غَضَبِ رَسُوْلِكَ وَ  
غَضَبِ أَوْلِيَاكَ (۲۶)

ارشاد فرمایا: جو کسی ظالم کو ظالم جانتا ہو، پھر بھی اس کی مدد کے لیے اس کے ساتھ جائے وہ اسلام سے خارج ہو جاتا ہے۔

وضع میں تم ہو نصاریٰ، تو تمدن میں ہنود یہ مسلمان ہیں جنہیں دیکھ کر شرما میں یہود یوں تو سید بھی ہو مرزا بھی ہو، افغان بھی ہو تم سبھی کچھ ہو، بتاؤ مسلمان بھی ہو (۲۷) آج ہمارے معاشرے میں فرقہ پرستی، پارٹی سسٹم کا رواج بڑھ چکا ہے۔ پارٹی سسٹم کی وجہ سے ٹارگٹ کلنگ کی وجہ سے کتنے معصوم لوگوں کا خون بہایا جاتا ہے۔ بلکہ پارٹی کے نام سے فرقوں کے نام سے لوگوں کو پہچانا جاتا ہے اور ہر پارٹی کے لوگ ایک دوسرے کے لیے یہ الفاظ استعمال کرتے ہیں ”کہ یہ میرا بندہ ہے“ ”ہمارا بندہ ہے“

ایسے الفاظ استعمال کرنا جائز ہیں؟

ہادی برحق، نور مجسم، خیر البشر، محبوب خدا ﷺ نے فرمایا ہے۔ مالک اپنے مملوک و مملوکہ کو عبدی (میرا بندہ) اور امی (میری باندی) کے الفاظ نہ کہے، اور وہ اپنے مالک و مالکہ کو ربی (میرا آقا) اور ربتی (میری آقاؤں) نہ کہے، اور یہ اسے سیدی اور سیدی (میری سردار) اور فتادی اور فتادی (میرا جہادے اور صاحبزادی) کہے، کیونکہ مملوک تو تم سب لوگ ہو اور رب اللہ تعالیٰ ہے۔ (۲۸)

آپ خود انصاف کیجئے کہ ہم کیا کر رہے ہیں، لوگ خود کو کس کا بندہ کہتے ہیں، اللہ تعالیٰ کے علاوہ کس کس کے بندے بننے پر راضی ہو جاتے ہیں، نہ صرف راضی بلکہ فخر سے بتا رہے ہوتے ہیں۔

فتانوں اور عدل:

عدالتی کارروائی میں عدل و انصاف سے کام لیتا، حکمراں اور قاضی کے لیے فرض کا درجہ

رکھتا ہے۔ امام عادل کی تعظیم کرنا ہر مسلمان پر لازم ہے، جو عادلانہ فیصلہ کرے، ظلم نہ کرے، ناجائز سزا نہ دے، کسی پر زیادتی نہ کرے نہ ظلم کرے، نہ رشوت لینے نہ ناجائز سفارش قبول کرے، تو ایسے قاضی کو جنت کی بشارت دی گئی ہے اور جو ایسے شخص کی توہین کرے، اس کو منافق قرار دیا ہے۔

فرمایا: جہاں تک ممکن ہو سکے مسلمان کو حدود سے بچاؤ، کوئی صورت بھی اگر اس سے محفوظ رکھنے کی نکل سکے تو اُسے بچالو، کیونکہ امام کے لیے معافی میں چوک جانا سزا میں چوک جانے سے بہتر ہے۔ اگر کوئی حد لگائی جائے تو اس کے چہرے پر ضرب لگانے سے پرہیز کیا جائے۔ (۲۹)

اور مزید ارشاد فرمایا: جو اپنے غلام کو قتل کر دے گا میں اس کو قتل کر دوں گا، اور جو کوئی اس کا عضو کاٹے گا میں اس کا وہی عضو کٹا دوں گا۔

غلام وہ طبقہ تھا جس کی معاشرے میں کوئی قدر و قیمت نہ تھی ان کو سخت سزائیں دی جاتی تھیں، ظلم کی انتہا تھی، حضرت بلال حبشی رضی اللہ عنہ کے بارے میں تو آپ نے پڑھا ہوگا۔ وہ فرماتے ہیں کہ میرے جسم کا کوئی حصہ ایسا نہیں ہے، جس پر زخم کا کوئی نشان نہ ہو۔

آقا اپنے آپ کو اس کا خدا سمجھتا تھا، اور ظلم کرنا اپنا حق سمجھتا تھا، غلام کو خریدنا و فروخت کر دینا معمول تھا، جانوروں کی طرف ان کو رکھا جاتا تھا۔ یہ حال تو اس وقت کہ غلاموں کا تھا، اگر ہم آج کے معاشرے میں دیکھتے ہیں تو اس سے بھی بھیا تک سزائیں آزاد، معصوم اور بے قصور لوگوں کو دی جا رہی ہیں، ہر روز بے قصور لوگوں کو پکڑ لیا جاتا ہے اور جسم میں کرنٹ لگائے جاتے ہیں، گرم سلاخوں سے جلایا جاتا ہے۔ ناخن کھینچے جاتے ہیں اور کوڑوں کی سزا تو ہے ہی اور اس کے علاوہ جدید آلات سے سزا دینا، معمول کی باتیں ہیں، تشدد ذرہ لاشیں، پوری بند لاش ملنا، تو اب معمولی بات بن چکی ہے۔ جس معاشرے میں ظلم اور سفاکی کا راج ہو، جس معاشرے میں زنا، شراب نوشی، بدکاری عام ہو چکی ہو۔ تو آپ خود ہی بتائیں وہاں زلزلے، سیلاب، آندھی، طوفان، بم دھماکہ، حادثات کی کثرت کیوں نہ ہو، وہاں کے حکمران جابر و ظالم چور ڈاکو بن جائیں اور عوام بھی من مانی پر آتر آئے تو تیار رہیں، اللہ تعالیٰ کا عذاب کبھی بھی نازل ہو سکتا ہے۔

ہر ایک سمت خدائی ہے جابروں کی یہاں جو فرد جرم پہ اپنی ہیں شاداں و نازاں  
کہاں سے آتے ہیں تاریکیوں کے ہر کارے کہاں سے آتی ہے یہ کارنفتوں کی سپاہ؟  
سلامتی کی امیدیں جیسی نقش بر آب ہیں زخم زخم نگار جہاں کے سارے خواب  
ہوا کہ ہاتھوں میں خون سے بھرے پیالے ہیں

يَا أَيُّهَا الَّذِينَ آمَنُوا كُونُوا قَوِّمِينَ بِلَوْ شَهِدْنَا بِالْقِسْطِ (۳۰)

اے ایمان والو! ایسے بن جاؤ کہ اللہ (کے احکام کی پابندی) کے لیے ہر وقت تیار ہو (اور) انصاف کی گواہی دینے والے ہو۔

عدل کرو کہ عدل پر ہیزگاری کے زیادہ قریب ہے۔ اسلامی تعلیمات میں عدل کو نمایاں مقام حاصل ہے۔

حضور ﷺ کے عہد میں صرف مسلم ہی نہیں بلکہ مشرکین و یہود اور نصاریٰ بھی اپنے اپنے فیصلہ کرانے کے لیے رسول اللہ ﷺ کے پاس آیا کرتے تھے۔ کیوں کہ ان کو ہادی برحق، خاتم الانبیاء، سید المرسلین ﷺ کے عادلانہ فیصلوں پر پورا پورا یقین و اعتماد تھا۔ آپ ﷺ کا یہی کردار تھا جو لوگوں کو مجبور کر دیتا تھا، ایمان لانے پر یہی عدل و انصاف کرنا، آپ ﷺ کی خوبی تھی اور آپ ﷺ نے انہی تعلیمات کو عام کیا۔ حکمرانوں کو تاکید فرمائی عدل و انصاف کے ساتھ فیصلہ کرنے کی۔ اس زمانے میں بھی رشوت اور سفارش عام تھی اس لیے علماء یہود بدنام تھے۔ اس کے علاوہ سردارانہ قریشِ عصبیت اور لاقانونیت کا شکار تھے۔ قبیلہ بنی مخزوم کی ایک عورت نے چوری کی۔ بنی مخزوم خود کو بہت معزز سمجھتے تھے، اور ان کے قبیلے کی عورت کو چوری کے جرم کی سزا میں قطعید کی سزا ملے، برداشت نہ ہو رہی تھی، سوچ بچار میں مصروف ہو گئے کہ کسی طرح اس عورت کو سزا سے بچا لیا جائے۔ چنانچہ طے یہ ہوا کہ حضرت اسامہ بن زید رضی اللہ عنہ کو سفارش کے لیے رسول اللہ ﷺ کے پاس بھیجا جائے تاکہ اس پر حد قائم نہ ہو سکے۔ حضرت اسامہ بن زید رضی اللہ عنہ رسول اللہ ﷺ کے لاڈلے اور چہیتے تھے۔

وہ آئے اور پیغمبر خدا ﷺ سے اس عورت کی سفارش طلب کی، تاکہ وہ سزا سے بچ جائے۔ ہادی برحق، انصاف کے علمبردار، خیر البشر ﷺ کیسے برداشت کر سکتے تھے کہ انصاف کے خلاف فیصلہ کیا جائے۔ انتہائی غضبناک ہو گئے۔ غصہ کی شدت سے چہرہ مبارک سرخ ہو گیا، فرمایا: تم سے پہلے کی امتیں اسی لیے برباد ہو گئیں، کہ جب معزز آدمی کوئی جرم کرتا تو تسامح کرتے اور معمولی آدمی جرم کر لیتا تو سزا کا مرتکب ہوتا تھا۔ خدا کی قسم! اگر محمد ﷺ کی بیٹی فاطمہ رضی اللہ عنہا بھی سرقہ کرتیں تو اس کے بھی ہاتھ کاٹے جاتے۔ (۳۱)

حضرت فاطمہ رضی اللہ عنہا رسول اللہ ﷺ کی سب سے چہیتی بیٹی تھیں۔ رسول اللہ ﷺ پیغمبر خدا تھے۔ ان سے زیادہ معزز و مشرف، قابل عزت و احترام اور ایسا عادل حکمران جو صادق اور

امین کے لقب سے مشہور ہوں اور اپنی پیاری لاڈلی بیٹی کا نام لے کر فرمایا کہ اگر وہ بھی مرتکب جرم ہوتی تو پیغمبر خدا ﷺ نے فرما دیا کہ ان کو بھی سزا دیتا۔ ایسا عدل ایسے انصاف کی اعلیٰ مثال کہاں ملے گی۔

حضرت انس رضی اللہ عنہ فرماتے ہیں کہ میں نے تو ہمیشہ یہ دیکھا کہ جب حضور ﷺ کے پاس کوئی قصاص کا معاملہ آیا تو حضور ﷺ نے پہلے معاف کرنے کا حکم دیا۔ (۳۲)

زمانہ جاہلیت میں ایک رسم تھی، جس کا ختم کرنا رسول اللہ ﷺ نے مناسب نہ سمجھا کیونکہ اس میں کوئی ایسی چیز نہ تھی جس میں عدل و انصاف کے خلاف کوئی بات نہ تھی۔ اس رسم کا نام تھا قسامت یعنی اگر ایک قبیلے کی زمین میں لاش پائی گئی تو لازماً یہ شبہ ہوگا کہ وہیں کے لوگوں نے مارا ہے۔ ایسے موقعوں پر دروتائے مقتول ان لوگوں سے یہ کہتے ہیں کہ یا تو تم میں سے پچاس آدمی حلف لیں کہ ہم نے اسے نہیں مارا یا تم سب مل کر اس کا خون بہا ادا کرو، ورنہ جس پر شبہ ہوگا ہم اسے مار ڈالیں گے، اس رسم کے بانی ابوطالب تھے۔ (۳۳)

پیغمبر خدا، محمد مصطفیٰ ﷺ نے فرمایا ہے کہ:

جو شخص قابل حد جرم کا مرتکب ہو اور جلد ہی اُسے اس دنیا میں وہ سزا مل جائے تو عدل خداوندی یہ گوارہ نہ کرے گی کہ آخرت میں بھی دوبارہ اس جرم کی سزا دے اور جو شخص قابل حد جرم کا ارتکاب کرے اور اللہ اس کے جرم کو پوشیدہ رکھے اور اللہ تعالیٰ معاف کر دے تو اس کا کرم یہ گوارہ نہ کرے گا کہ وہ جس جرم کو یہاں معاف کر چکا ہے اس کی سزا کا آخرت میں اعادہ کرے۔ (۳۴)

فرمادیا:

لَا تَقْتُلُوا مِنْ رَحْمَةِ اللَّهِ (۳۵)

اللہ تعالیٰ کی رحمت سے مایوس نہ ہو۔

جب بھی احساس جرم ہو جائے تو بہ استغفار کر کے خود کو آخرت کے عذاب سے بچالے۔ مایوس ہو کر مزید جرائم میں مبتلا ہونے کے بجائے توبہ کا راستہ اپنالے۔ تو اللہ تعالیٰ اپنی خاص رحمت سے بخش دے گا۔

کیا اس شخص کی مثال کافی نہیں ہے جس نے ۹۹ قتل کئے تھے اور اس کے بعد اس کو احساس جرم ہوا، شرمندہ ہوا اور ہدایت کی راہ تلاش کرنے نکل پڑا کہ آئندہ جرم نہ کروں گا، پاک

صاف زندگی گزاروں گا اور جب کسی نے اس شخص کو مایوس کر دیا کہ تیرا گناہ قابل معافی نہیں ہے، تو غصہ میں اس شخص کو بھی قتل کر ڈالا، اس طرح پورے ۱۰۰ سو قتل کر دیئے۔ پھر احساس جرم نے ستایا تو ایک بار پھر ہدایت کی تلاش میں چل پڑا اور راستے میں ہی وفات ہو گئی تو اللہ تعالیٰ نے اس کی نیت احساس جرم اس کی شرمندگی اور آئندہ گناہ نہ کرنے کا عزم دیکھ کر اس کے ۱۰۰ سو قتل معاف کر کے جنت میں اعلیٰ مقام عطا فرما دیا۔ تو اے اللہ تعالیٰ کے گناہ گار بندو! اب بھی وقت ہے باز آ جاؤ، کہیں ایسا نہ ہو کہ اللہ اور اس کے رسول کو ناراض کر کے دنیا سے رخصت و اور آخرت میں بھی شفاعت نہ ملے تو کیا ہوگا۔

کاروبار میں عدل:

يَا أَيُّهَا الَّذِينَ آمَنُوا لَا تَاكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ  
تَكُونَ بِيَعَارَةً عَنْ تَرَاضٍ مِّنْكُمْ ۖ (۳۶)

اے ایمان والو! آپس میں ایک دوسرے کے مال ناحق طریقے سے نہ کھاؤ،  
الا یہ کہ کوئی تجارت باہمی رضامندی سے وجود میں آئی ہو (تو وہ جائز ہے)  
اور اپنے آپ کو قتل نہ کرو۔

اے لوگو! جو ایمان لائے ہو آپس میں ایک دوسرے کے مال باطل طریقے سے مت کھاؤ،  
مگر یہ کہ تجارت کے طور پر یا رضامندی سے اور اپنے آپ کو قتل نہ کرو۔

مال باطل طریقے سے کھانا کیا ہے۔ جو ہم مال کھاتے ہیں، اس کو حاصل کرنے کے طریقے  
اگر وہ جائز ہیں تو مال بھی جائز اور وہ طریقے ناجائز ہیں، تو مال باطل و ناپاک ہو جائے گا۔ حرام مال  
کہلائے گا۔ مثلاً رشوت، سود خوری، چوری، ڈاکہ، جوا، فراڈ، ناقابل فروخت اشیاء کا کاروبار، اغواء  
برائے تاوان وغیرہ۔۔۔ (۳۷)

جو لوگوں کے مال ناجائز طریقے سے کھاتے ہیں، یتیم کے مال پر قبضہ، زکوٰۃ، فطرہ، مزدور  
کی مزدوری، لڑکیوں کے مال پر ناجائز قبضہ، بیوہ کے مال و جائیداد پر قبضہ، ایسے لوگوں کو عذاب کی  
دھمکی دی جاتی ہے۔ دوسروں کا مال ناجائز کھانے سے ایک معاشرہ کھوکھلا اور برباد ہو جاتا ہے اور دنیا  
میں جو تباہی ہوتی ہے اس کی ذمہ داری تمام لوگوں پر آئے گی، کیونکہ جو ظالم تھا اس پر ظلم کی وجہ سے  
اور مظلوم پر اس لیے کہ اس نے ظلم کے خلاف آواز کیوں نہیں اٹھائی۔ اس لیے دنیا میں انسان برائی  
کے نتائج کے لئے اجتماعی طور پر ذمہ دار ہیں۔

اسی لیے ارشاد فرمایا: ظالم کی بھی مدد کرو اور مظلوم کی بھی۔

صحابہ کرام رضی اللہ عنہم نے عرض کیا وہ کیسے یا رسول اللہ صلی اللہ علیہ وسلم تو فرمایا ظالم کی مدد ظلم کو روکنے اور مظلوم کی مدد ظلم سے بچانے کے لئے کرو۔

حلال روزی:

طَلَبَتْ كَسْبَ الْحَلَالِ فَرِيضَةً بَعْدَ الْفَرِيضَةِ (۳۸)

فرائض کے بعد حلال روزی حاصل کرنا فرض ہے۔

حلال روزی اس مال کو کہتے ہیں جو ناجائز ذرائع کے بغیر محنت سے حاصل کی گئی ہو، جو ہر طرح کے کرپشن سے پاک ہو، کسی کا حق مار کر حاصل نہ کیا ہو۔ ہاتھ سے محنت کر کے کھانے کمانے والوں کو بغیر خدا صلی اللہ علیہ وسلم اپنا دوست رکھتے تھے۔ اس شخص کے بارے میں ارشاد فرمایا:

جو شخص دن بھر اپنی قوت بازو سے کام کر کے تھکا ماندہ شام گزارے تو وہ

رات، اس کی مغفرت میں گزرتی ہے۔

رسول خدا، محمد مصطفیٰ صلی اللہ علیہ وسلم نے ہر اس کاروبار سے منع فرمایا جس سے عوام کا نقصان ہو رہا ہو، اور ان کو نقصان پہنچ رہا ہو یا عوام مشکلات کا شکار ہو کر ضرورت زندگی کی اشیاء خورد و نوش سے محروم ہو جائیں۔

ضروریات زندگی میں کھانے اور پینے کی اشیاء سب سے زیادہ اہمیت رکھتی ہیں۔ جس پر انسانی زندگی کا دارومدار ہوتا ہے۔ ان اشیاء کی خرید و فروخت کے متعلق کیا ارشادات ہیں۔

رسول اللہ صلی اللہ علیہ وسلم نے پانی کی تجارت سے منع فرمایا۔ جب رسول اللہ صلی اللہ علیہ وسلم

سے دریافت کیا گیا کہ یا رسول اللہ صلی اللہ علیہ وسلم وہ چیزیں بتائیے جس سے کسی کو

روکنا جائز نہیں ہے؟ فرمایا: پانی، پھر پوچھا گیا اور کچھ؟ فرمایا: نمک، پھر پوچھا

گیا کچھ اور؟ فرمایا آگ، پھر پوچھا گیا اور کچھ؟ تو فرمایا: جتنی بھلائی کر سکو وہ

تمہارے لیے بہتر ہے۔ (۳۹)

اس حدیث مبارکہ میں سب سے سرفہرست جس چیز کا ذکر کیا گیا ہے وہ ہے پانی کی خرید و فروخت کرنا۔ ہمارے معاشرہ میں تو سب سے زیادہ پانی کی خرید و فروخت کی جا رہی ہے۔ پانی پر بڑے فسادات ہوتے ہیں۔ پانی نہ ملنے پر احتجاج، بھوک ہڑتال، روڈ بلاک اور خودکشی تک کے واقعات موجود ہیں۔ پانی موجود ہوتے ہوئے، بڑے بڑے دریا، سمندر، ڈیم، نہریں موجود ہیں، مگر عوام سے حال پوچھا جائے تو گھروں میں دو مہینہ پانچ مہینہ اور سال سال بھی گزر جاتا ہے مگر پانی کا سٹم بحال نہیں ہو پاتا، عوام کو مجبور ہو کر ٹینکر خرید کر پانی حاصل کرنا پڑتا ہے، بلکہ حد تو یہ ہے کہ

جہاں پانی نہ ملتا ہو وہاں پر تو اور زیادہ ظلم یہ ہے کہ پانی کے ٹینکر کی قیمت کو بھی دگنا کر دیا جاتا ہے۔ یہ کیسا ظلم ہے۔

میرے پیارے آقا تو فرما رہے ہیں کہ پانی کی تجارت نہ کرو۔ پانی سے عوام کو مت محروم کرو، مگر میں کیا کہوں ان ظالم تاجروں کو، جو سب سے زیادہ مالدار ہوتے جا رہے ہیں۔ لوگوں سے انکا حق چھین کر ان کو پینے سے محروم کر دیا۔

پیغمبر خدا محمد مصطفیٰ ﷺ کے دور کے تو مشرکین بھی پانی پلانے کو باعث اجر سمجھتے تھے، اور حاجیوں کو پانی پلا کر فخر کرتے تھے، کسی کو بھی پانی سے نہ روکتے تھے۔ ہم اب اسی دور سے بھی بدترین دور میں آگئے ہیں کہ جس چیز پر زندگی کا انحصار ہے اسی رقم سے اپنا بینک بیلنس بنا رہے ہیں۔

رسول اللہ ﷺ کے دور میں تو لوگ کنویں کھودوایا کرتے تھے۔ حضرت عثمان غنی رضی اللہ عنہ نے بھی ایک کنواں لے کر عوام کے لیے وقف کر دیا تھا۔ ان کے علاوہ بھی کئی صحابہ کرام رضی اللہ عنہم تھے جنہوں نے صرف مسلمانوں کے لیے نہیں بلکہ عوام الناس کے لیے کنویں خرید کر وقف کر دیئے۔ جہاں پر پانی کی سہولت نہ تھی وہاں پر کنویں کھودا دیئے اور ایک ہم ہیں۔

### کاروبار میں عدل:

یہ ہمارے معاشرے کا سب سے بڑا جرم بن چکا ہے جس پر نہ تو کوئی سزا ملتی ہے اور نہ کوئی روک تھام کے ذرائع اختیار کئے جاتے ہیں۔ جبکہ پیارے آقا نے ارشاد فرمایا ہے کہ:

ناپے تولنے والو! تمہارے سپردہ کام ہیں جنہیں (تھیک طور پر نہ کرنے والوں) کی وجہ سے تم سے پہلے کے لوگ ہلاک ہو چکے۔ جب تو کوئی چیز فروخت کرے تو اسے ناپ کر دے اور جب خرید لے تو ناپ کر لے۔ (۴۰)

پیارے آقا کی پیاری صفات اور عادلانہ تعلیمات سے معاشرہ ترقی کی راہ پر گامزن رہ سکتا ہے۔ ہماری معاشرہ میں تو خاص ضروریات کی اشیاء دودھ، آنا، گھی، چینی، صابن، کریسمیں، مصالحہ جات، گونی ایسی چیز رہ گئی جس میں ملاوٹ نہ ہو۔ قیمتیں بڑھ جاتی ہیں، اور کوئی مزید خراب ترین ہوتی جاتی ہے۔

تا؟ یوں پرنیکس لگا لگا کر ان کے کاروبار بند کرادیئے، مگر ملاوٹ والی اشیاء فروخت کرنے والوں پر کوئی بھی پابندی نہیں لگائی گئی۔ بڑے بڑے تاجر بدظن ہو کر ملک سے باہر چلے گئے، تاجر برادری ہڑتالیں کر کر تھک گئی اور ظلم یہ ہے کہ ہمارے ملک میں تاجروں سے بھتہ وصول کرنے کی جو ظالمانہ روش اختیار کی گئی اس میں تو کتنے ہی معصوم تاجروں کا خون بہایا گیا اس کا حساب کون دے گا؟

ارشاد فرمایا: اللہ تعالیٰ اُس شخص پر مہربانی کرتا ہے جو خرید و فروخت اور قیمت وصول کرنے والوں کے تقاضے میں سہولت اور نرمی اختیار کرتا ہے۔ اور تاجروں کے بارے میں ارشاد فرمایا:

تاجر بروز حشر عموماً فاجروں کی صف میں اٹھیں گے، بجز ان تاجروں کے جو

تقویٰ رکھتے ہیں ہوں اور نیکو کار ہوں اور راست باز ہوں۔ (۴۱)

جس چیز کا کھانا اللہ تعالیٰ نے حرام کیا ہے اس چیز کی قیمت لینا بھی حرام ہے، ارشاد مبارک ہے:

مسلمان مسلمان کا بھائی ہے، کسی مسلمان کے لیے اپنے بھائی کو عیب دار سودا

دینا جائز نہیں، جب تک کہ وہ اس کا عیب اچھی طرح بتا نہ دے۔

اس کے علاوہ ناجائز کاروبار کرنے والے، شراب کا کاروبار، بازار حسن، سودی لین دین،

ذخیرہ اندوزی، منشیات فرڈشی، اعضاء انسانی کی خرید و فروخت، انواع، جو ہمارے معاشرے میں عام

ہو چکے، یہ ہمارے معاشرے کو گھن کی طرح چاٹ رہے ہیں۔

ارشاد فرمایا: میری امت میں کچھ لوگ ایسے بھی ہوں گے جو پیچیں گے تو

شراب لیکن اس کا نام کچھ اور رکھیں گے۔

آج کے دور میں تو شراب کے علاوہ کئی مشروبات میں الکحل کا استعمال کیا جاتا ہے اور ہر

قسم کی شراب عام ہے، ایسے لوگوں کو سخت عذاب کی دھمکی دی جاتی ہے۔

اے خاصہ خاصان زل وقت دعا ہے امت پہ تیری آ کہ عجب وقت پڑا ہے

خواتین کے ساتھ عدل:

دنیا میں یہ صنف نازک چونکہ ہمیشہ ذلیل رہی ہیں۔ اس لیے کسی نام اور شخص کے حالات

میں یہ پہلو کبھی پیش نظر نہیں رہا کہ اس مظلوم کے ساتھ اس کا طریق معاشرت کیا تھا۔ اسلام دنیا کا

سب سے پہلا مذہب ہے۔ جس نے خواتین کی دادری کی اور عزت و منزلت کے دربار میں ان کو

مردوں کے برابر حقوق فراہم کئے۔ اسلام میں خواتین کو جو عزت و شرف حاصل ہوا ہے۔ اس پر وہ

جتنا ناز کر سکتی ہے کرے۔ (۴۲)

شارع اسلام، خاتم الانبیاء، سید المرسلین، رحمۃ للعالمین ﷺ نے خواتین کو جو حقوق دیے

کیا، شاندار طریقے سے عدل و انصاف کے ساتھ ان کو ان کے درجات پر فائز کیا، اس کی مثال دنیا

کی تاریخ میں کہیں نہیں ملتی۔ عرب کے لوگ تو لڑکی کی پیدائش کو منحوس سمجھتے تھے، اور پیدا ہوتے ہی

زندہ دفن کر دیتا تو عام رسم تھی۔

حضرت عمر رضی اللہ عنہ فرماتے ہیں کہ مکہ میں ہم عورتوں کو بالکل ناقابل توجہ سمجھتے تھے، جبکہ مدینہ

میں خواتین کی کچھ قدر تھی، لیکن اس قدر بھی نہ تھی جس کی وہ مستحق تھیں، آپ ﷺ کے حسن سلوک نے اور زیادہ قوی اور نمایاں کر دیا تھا۔ آپ ﷺ نے خواتین کے مزاج کو پہلی کی مانند قرار دیتے ہوئے ارشاد فرمایا:

عورت پہلی کی مانند ہے۔ اگر تم اسے سیدھی کرنا چاہو گے تو ٹوٹ جائے گی اور

اگر فائدہ اٹھانا چاہو تو بیڑھ پن میں ہی فائدہ اٹھا سکتے ہو۔ (۴۳)

یعنی عورت کو مارنے پینے، زخمی کرنے کی ممانعت ہے۔ اس پر تہمت لگانے پر ۸۰ کوڑوں کی سزا مقرر فرمائی، بیٹیوں کو اللہ تعالیٰ کی رحمت قرار دیا، ماں کے قدموں تلے جنت قرار دی گئی، یتیم لڑکیوں کی کفالت پر جنت اور جنت میں رسول اللہ ﷺ کا ساتھ ہونے کی بشارت سنائی۔ بیوہ کے ساتھ شادی اور حسن سلوک کرنے کا حکم فرمایا اور آپ ﷺ نے خود سب سے پہلے حضرت خدیجہ رضی اللہ عنہا جن کی عمر بھی ۴۰ سال اور آپ ﷺ ان کے مقابلے میں نوجوان تھے، شادی کر کے اعلیٰ مثال قائم کی اور جب تک وہ موجود ہیں دوسری شادی نہ کی۔

خواتین کی گواہی کو معتبر قرار دیا۔ خواتین سے مشورہ کر لینے اور معاملات میں ان کی رضامندی معلوم کرنے کو ضروری قرار دیا۔

نکاح اور طلاق کی تعداد متعین کر دی، اس سے پہلے لوگ سو سو نکاح کئے رکھتے تھے، اور طلاق دینا روز کا معمول تھا۔ حضرت عمر رضی اللہ عنہ کے دور خلافت میں ایک شخص نے اپنی بیوی کو ایک ہزار طلاق دیں، تو حضرت عمر رضی اللہ عنہ نے اس شخص کو کوڑوں کی سزا دی۔

وَاِنْ اَمْرًاۗةٌ حَاَفَتْ مِنْ بَعْلِهَا نُشُوْرًا اَوْ اِعْرَاضًا فَلَا جُنَاحَ

عَلَيْهِنَّۤ اَنْ يُصْلِحَاۤ بِیْنَتِهِمَا صُلْحًا (۴۴)

وَ اَنْ تَقُوْمُوْا لِّلْیَمٰنِی بِالْعِصْمٰتِ ۚ وَمَا تَفْعَلُوْا مِنْ خَیْرِ فَاِنَّ اللّٰهَ

کَانَ بِہٖ عَلِیْمًا ﴿۴۵﴾

اور یہ تاکید کرتی ہیں کہ تم یتیموں کی خاطر انصاف قائم کرو۔ اور تم جو بھلائی کا

کام کرو گے، اللہ کو اس کا پورا پورا علم ہے۔

صلح کی وجہ سے جفا پیشہ دلوں کے اوپر باریئیم کے ٹھنڈے جھوکے چلنے لگتے ہیں۔ انس و محبت کی شینم سے باہم تعلقات کو طراوت نصیب ہوتی ہے اور ازدواجی تعلقات کو باقی رکھنے کا داعیہ پیدا ہوتا ہے اور اگر ختم ہو چکے ہوں تو ازدواجی تعلقات پھر سے استوار ہو سکتے ہیں۔

انتخاب نکاح میں کس چیز کو ترجیح دی جائے؟ ہمارے معاشرے میں تو لگتا ہے صرف

خوبصورتی، حسن، رنگت ہی کو معیار بنایا گیا ہے۔ زمانہ جاہلیت میں مالداری اور ذات، حسب نسب کو ترجیح دی جاتی تھی، مگر سرور کائنات، افضل البشر، اکمل البشر حضرت محمد ﷺ نے نکاح میں کس چیز کو ترجیح دی، فرمایا:

عورت سے اس کی چار خوبیوں کی وجہ سے کیا جاتا ہے۔ ماداری، اس کا گھرانہ یا شرافت داری، اس کی خوبصورتی اور اس کا دین، تو بس تو دین والی عورت کو حاصل کرورنہ تیرے ہاتھوں پر خاک۔ (۳۵)

پاک دامنی اور دینداری اچھا اخلاق و کردار ہی وہ معیار ہے جس کی وجہ سے ازدواجی تعلقات خوشگوار ہو سکتے ہیں۔ دینداری عورت کی سب سے بڑی خوبی ہے۔ ارشاد مبارک ہے کہ: دنیا سامان زینت ہے اور اس کی بہترین متاع صالح عورت ہے۔

اسی لیے رسول اللہ ﷺ نے تمام ازواج سے جو نکاح کئے تھے وہ خوبصورتی اور مالداری کی وجہ سے نہیں کئے تھے۔ آج کے دور میں جہیز ایسی لعنت ہے کہ کئی لڑکیاں جہیز نہ ہونے کی بنا پر گھروں میں بیٹھی ہیں۔ یہ ایک ایسی رسم ہے ہمارے معاشرے کی کہ جس میں دینداری کہ بجائے مالداری کا مطالبہ کیا جاتا ہے۔

چاہے لڑکی میں کوئی خوبی بھی نہ ہو اگر یہ سب مل جائے تو ٹھیک ہے، یہ کیسا انصاف ہے صنف نازک کے ساتھ۔

نکاح کی تعداد کا متعین کرنا عورت کے ساتھ سب سے بڑا انصاف ہے جو صرف ہماری شریعت مطہرہ میں ہے۔ جائز تعلقات استوار کرنا اور ناجائز تعلقات سے بچنے کا بہترین ذریعہ ہے۔ زمانہ جاہلیت میں سوا درڈیڑھ سو نکاح کرنا معمولی بات تھی ہماری شریعت نے ثقی و ثلث و ربیع۔

فَإِنْ خِفْتُمْ أَلَّا تَعْدِلُوا فَوَاحِدَةً (۵۶)

چار نکاح کی اجازت کے ساتھ ساتھ انصاف کے ساتھ اس کے حقوق ادا کرنے کی شرط لگادی، اگر انصاف کر سکتے ہو تو ۴ ورنہ ایک ہی کافی ہے اور اگر ایک بھی نہ سنبھالی جائے تو روزہ رکھو۔

تمام ازواج میں آپ ﷺ کو حضرت عائشہ صدیقہ رضی اللہ عنہا سب سے زیادہ محبوب تھیں۔ لیکن یہ محبت رنگین لباسوں اور سنہرے زیوروں کی صورت میں کبھی ظاہر نہ ہوئی۔ تمام ازواج کا جو لباس تھا۔ وہی حضرت عائشہ رضی اللہ عنہا کا تھا۔ چنانچہ وہ فرماتی ہیں:

تمام ازواج مطہرات کے پاس صرف ایک جوڑا (ایک سوٹ) ہوتا تھا۔ (۳۷)

رسول اللہ ﷺ سادگی کو پسند کرتے تھے، اور دنیاوی زیب و زینت کو ناپسند کرتے تھے۔ آج کے فیشن کے دور میں لباس ہی بڑا مسئلہ بنا رہتا ہے ہر پردہ گرام کے لیے الگ سوٹ ہونا چاہیے، خواتین کہ جھگڑے ہی ختم نہیں ہوتے، حضرت عمر رضی اللہ عنہما فرماتے ہیں کہ خواتین نہایت دلیری کے ساتھ رسول اللہ ﷺ سے مسائل دریافت کرتی تھیں اور صحابہ کرام رضی اللہ عنہم کو ان کی اس دلیری پر حیرت ہوتی تھی۔ لیکن رسول اللہ ﷺ کسی قسم کی ناگواری کا اظہار نہ فرماتے، بلکہ خواتین عموماً نازک مزاج ہوتی ہیں اور ضعیف القلب ہوتی ہیں، ان کی خاطر داری کا نہایت خیال رکھتے تھے۔ (۳۸)

بیوی کے ساتھ حسن سلوک کرنے والے شخص کو بہترین شخص قرار دیا، اور جس کی بیویاں زیادہ ہوں اور وہ اُن میں انصاف نہ کرتا ہو تو فرمایا: قیامت کے دن اس کا اوپر کا دھڑ جھکا ہوا ہوگا۔ (۳۹)

رسول اللہ ﷺ نے اپنی عملی زندگی میں ازواج کے ساتھ عدل و انصاف کی اعلیٰ ترین مثالیں قائم فرمائیں۔

تمام ازواج کے پاس روزانہ جاتے اور رات کی باریاں مقرر کیں ہوتی تھیں تاکہ کوئی بھی خود کو کسی سے کم نہ سمجھے جب سفر پر جاتے تو قرعہ اندازی کرتے، جس کا نام آتا اسی کو سفر میں ساتھ لے کر جاتے تاکہ آپس میں جھگڑا نہ کریں، گھریلو معاملات میں اور دوسرے معاملات میں مشورہ بھی فرماتے۔

خواتین کو یہ تمام حقوق دے کر اس کا مقام و مرتبہ بلند فرمایا۔ خواتین کے ساتھ عدل و انصاف کرے کا حکم فرمایا اور سزا میں بھی تخفیف کرنے کا حکم دیا۔ اس کو کالم گلوچ کرنے اور الزام تراشی سے بچایا اور زخم لگانے والی چوٹ سے سختی سے منع فرمایا۔ خواتین کو تو جتنا شکر کر سکتیں ہیں شکر کریں یہ مقام ان کو ملا۔

یہ عادلانہ مقام دے کر رسول اللہ ﷺ نے جو صنف نازک پر احسان فرمایا ہے اس کا کوئی بدل ہو ہی نہیں سکتا۔

عشق نبوی درد معاصی کی دوا ہے      ظلت کدہ دہر میں وہ شمع حدیٰ ہے  
آہ تری اے اکرم رونق عالم      تیرے ہی گلشن ہستی یہ بنا ہے۔

حواشی و حوالہ جات:

- ۲- سورہ سباء، آیت ۲۸
- ۳- اسلام الف سے بے تک، مصنف: مختار بدری، دارالاشاعت کراچی، ۲۰۰۳ء
- ۴- سورہ نحل، آیت ۹۰
- ۵- سورہ رحمن، آیت ۹
- ۶- سورہ بقرہ، آیت ۱۹۵
- ۷- نقوش رسول نمبر، ادارہ فروغ اردو، لاہور، جلد ۶، شمارہ ۱۳۰
- ۸- فی ظلال القرآن، سید قطب شہید، ادارہ منشورات اسلامیہ بالقابل منصورہ ملتان روڈ لاہور، جلد نمبر ۲، ص ۲۵۷
- ۹- نقوش نمبر، جلد ۸، ص ۵۶۱، شمارہ نمبر ۱۳۰، مدیر محمد طفیل
- ۱۰- نقوش نمبر، جلد ۸، ص ۶۳۷، شمارہ نمبر ۱۳۰
- ۱۱- نقوش نمبر، جلد ۸، ص ۵۶۱، شمارہ نمبر ۶۳۷
- ۱۲- نقوش نمبر، جلد ۸، ص ۵۶۱، شمارہ نمبر ۶۳۷
- ۱۳- صحیح بخاری، کتاب الادب، ص ۳۸۱
- ۱۴- سورہ نساء، آیت ۱۳۵
- ۱۵- سورہ نساء، آیت ۱۰۵
- ۱۶- روزنامہ جنگ، ۲ نومبر ۲۰۱۵ء، محمد مبین رپورٹ، ساکھڑ
- ۱۷- روزنامہ جنگ، ۲ نومبر ۲۰۱۵ء، مستقیم رپورٹ، کوٹری
- ۱۸- نقوش نمبر، جلد ۸، ص ۱۰۹، باب شفاعت رسول
- ۱۹- سورہ نساء، آیت ۸۵
- ۲۰- صحیح بخاری، کتاب الرقاق، محمد سعید کراچی، ج ۲۰، ص ۵۲۶
- ۲۱- سورہ نساء، آیت ۵۸
- ۲۲- صحیح بخاری، کتاب الوصایا، ج ۳، ص ۲۰
- ۲۳- روزنامہ جنگ، ۲ نومبر ۲۰۱۵ء، رپورٹ: سلیم آزاد میر پور خاص
- ۲۴- صحیح بخاری، کتاب الوصایا، ج ۲، ص ۴۰
- ۲۵- شاہل ترمذی، تالیف: امام محمد بن عیسیٰ ترمذی، ترجمہ حضرت محمد ذکریا مہاجر مکتبہ اشع، بہادر آباد، ص ۲۳۶

- ۲۶۔ نقوش نمبر، ج ۶، ص ۵۱۹، شمارہ ۱۳۰
- ۲۷۔ علامہ اقبال، بانگ درا، ص ۲۰۷
- ۲۸۔ نقوش نمبر، ج ۶، ص ۵۰۹
- ۲۹۔ نقوش نمبر، ج ۶، ص ۵۰۷
- ۳۰۔ سورۃ مائدہ، آیت ۸
- ۳۱۔ سیرۃ النبی ﷺ، ج ۲، ص ۳۰۸
- ۳۲۔ سیرۃ النبی ﷺ، ج ۲، ص ۳۰۸
- ۳۳۔ نقوش نمبر، ج ۶
- ۳۴۔ نقوش نمبر، ج ۶، ص ۳۰۸
- ۳۵۔ سورۃ زمر، آیت ۵۳
- ۳۶۔ سورہ نساء، آیت ۲۹
- ۳۷۔ فی ظلال القرآن، ج ۲، سید قطب شہید ادارہ منشورات اسلامیہ بالقابل منصورہ لاہور
- ۳۸۔ نقول نمبر ج: ۶، ص ۶۶۹
- ۳۹۔ نقول نمبر ج: ۶، ص ۳۷۹
- ۴۰۔ نقول نمبر ج: ۶، ص ۳۷۹
- ۴۱۔ نقول نمبر ج: ۶، ص ۳۷۹
- ۴۲۔ سیرۃ النبی ﷺ، ج ۲، ص ۳۵۸، علامہ شبلی نعمانی، ناشر: دینی کتب خانہ
- ۴۳۔ صحیح بخاری، کتاب الوصایا، ص ۳۰
- ۴۴۔ سورہ نساء، آیت ۱۲
- ۴۵۔ نقوش نمبر، ج ۶، شمارہ ۱۳۰
- ۴۶۔ سورہ نساء، آیت ۳
- ۴۷۔ سیرۃ النبی ﷺ، تالیف علامہ شبلی نعمانی، ج ۶، ص ۳۰۴
- ۴۸۔ سیرۃ النبی ﷺ، تالیف علامہ شبلی نعمانی، ج ۶، ص ۳۵۸
- ۴۹۔ نقوش نمبر، ادارہ فروغ اردو، لاہور، جلد ۶، ص ۴۷۳، شمارہ ۱۳۰

